

XINHI L-ISTORJA?

Ta' A. VELLA, O.P.

IL-KELMA storja gejjja mill-Grieg *Historia*, li tisser gherf miksub bit-tfittix.

L-istorja hija dik l-arti li żzomm tifikira tal-ħajja tal-bniedem jew tal-ghaqdjet bejn il-bnedmin, kif ukoll tat-tibdil li dawn garrbu matul iż-żminijiet, tal-principji li bihom gew determinati l-azjonijiet tagħhom, u tal-kondizjonijiet ġeografici jew fiziċi, bħall-klima, li ghenuhom jew fix-kluhom fil-mixja tagħhom 'il quddiem fil-medda taż-żminijiet.

Għalhekk is-sugġett ta' l-istorja huma *r-Res gestae*, għemil il-bniedem.

Il-ghan ta' l-ewwel kittieba ta' l-istorja kien li jzommu ħajja t-tifikira tal-għemil erojku ta' dawk il-bnedmin li fil-gwerer kisbu rebhiet b'riżq in-nazzjon. Għalihom l-istorja ma kinetx hlief il-glorifikazzjoni kemm ta' l-eroj u kemm tan-nazzjon. Hwejjeġ oħrajn, bħal kif kienu jgħixu u jaqilghu l-ħobża ta' kuljum, jew x'għamla ta' gvern kellhom, ftit u xejn ighiduhomlna.

Din ix-xejra fil-kitba ta' l-istorja tkomplet sa żmien il-Kroċjati u saż-żmien kavalleresk (sekli XI-XII), meta nsibu mnizzla bl-irqaqat kollha d-dwelli – għied bl-armi bejn tnejn min-nies – quddiem żewġ parrinijiet biex jinqata' darba għal dejjem xi tilwim bejn il-ġellieda, laqgħat sportivi, grajjiet kbar militari, u hwejjeġ bħal dawn. U billi fiż-Żminijiet tan-Nofs in-nies kienu religjużi hafna, fil-kitba ta' dak iż-żmien l-element soprannaturali jidher sewwa, għax fir-rebhiet u l-grajjiet kbar dejjem tissemma l-Providenza t'Alla – u bosta drabi jissemmew ukoll il-mirakli.

Element ieħor fil-kitba ta' l-istorja, li bih ir-rumanzieri nqdedw bħala sfond biex fuqu jibnu l-aneddoti bijografici tagħhom, kien id-deskrizzjoni tal-ħajja tas-slaten u tal-kortigjani tagħhom, it-taħwid tan-nobbli u l-iskandli ta' min kien jaqdihom, u t-torturi li kienu jingħataw lill-ħatja u lill-irsiera.

Id-diplomazija, dik is-sengħa li gġib ftehim bejn in-nazzjonijiet jew tmexxih 'il quddiem, bdiet issir ukoll sugġett importanti fil-kitba ta' l-istorja – ħaġa li nistgħu nghiduha wkoll għal żminijietna.

Minn xi mitejn sena 'l hawn l-istorja ħadet xejra wisq aktar interessanti. Għorrief kbar bdew isemmu lehenhom kontra kull għamla ta' storjografija. Riedu li fl-istorja jifakkru mhux l-iskandli, il-kontrabandi, it-taħwid u d-drawwiet ħżiena tan-nies, iżda l-virtujiet u l-għamil tajjeb tagħhom, u s-sehem kollu li taw b'risq il-bnedmin, il-kultura, il-għerf, il-puli-

tika, l-arti u l-letteratura. Riedu illi l-grajjiet inħarsu lejhom bl-istess kriterju li kellhom in-nies li għaddew minnhom, u ma nkabbruhomx iżżejjed, iżda nagħrifu ngħarblu dak li hu veru minn dak li mħuwieħ. Riedu wkoll illi ssir firda bejn dak li hu naturali u dak li hu sopranaturali, jiġifieri l-grajjiet l-imghoddija nfissruhom bir-raġuni, u mhux ta' kull darba ndaħħlu l-misteru u l-mirakli.

Hekk qieghda tinkiteb u tiġi studjata l-istorja llum. Le, l-istorja mhix tahlita ta' grajjiet u hrejjeħ, imma hija arti l-iżjed serja, li mingħajrha ebda ċittadin ma jista' jimxi 'l quddiem fil-kultura.

L-istorja mhix haġa haħffa kif jaħsbu haħna. Jitqarrqu dawħ l-istudenti li jagħżlu lilha minn suġġetti oħra li jidhrulhom itqal. Jekk l-istudent ma jhaddimx moħħu biex iqieghed il-grajjiet fil-prospettiva sewwa tagħhom, jiġifieri kif dehru tabilħaqq u f'pothom; jekk huwa ma jintrefax 'il fuq mill-bluha tat-tfal u ma jwarrabx l-impressjonanti u s-sensazzjonali biex jagħżel dak li tabilħaqq gieħ tibdil fis-socjeta; jekk ma jzommx qies xieraq bejn l-astratt u l-konkret fil-grajjiet; allura l-istorja tisfa haġa bla toġhma, li mhux biss ma jkunx jistħoqqilha tissejjaħ xjenza kif iridu xi wħud, imma anqas arti.

It-toqol ta' l-istorja jinsab filli wieħed irid iġħarbel tajjeħ l-imghoddi – u l-prezent ukoll – li huma miżgħudin bil-qerq. Infatti l-istorja hi minn qaddisha aktarx meqjusa b'mizien haħzin. Il-kotra l-kbira ta' dawħ li jfakkr u l-grajjiet donnhom aktar jinqalġħu biex inizzlu li hu eħħezzjonali, impressjonanti u sensazzjonali, u ftit iħabbu moħħom biex idaħħlu fil-kitba tagħhom dak li hu normali, li hu proprju s-suġġett ta' l-istorja. Dan aktarx isir għax in-nies tiddejjaq taqra u tikteb fuq hwejjeġ li wieħed jiltaqa' magħħom kuljum, filwaqt li kulħadd jinteressa ruħu minn dak li hu aktar sensazzjonali. Hekk jiġri fil-gazzetti ta' kuljum, li huma r-records ta' l-istorja ta' zmienna. Naqraw, ngħidu aħna, li dar qabdet, li ajruplan waqa' b'mija w ħdax-il ruħ fuqu, li karrozza tfarrket, li xi flus insterqu minn Bank; imma kemm eluf u eluf ta' djar li ma qabdux, ta' ajruplani li ma waqgħux, ta' karrozzi li ma haħtux, ta' liri li ma nsterqux, dan haħdd ma jgħidu. Mela l-grajjiet li komunement naqraw fuqhom mhumiex il-hajja normali, iżda l-eħħezzjonali, u l-eħħezzjonali ma jagħmel qatt il-vera storja. Għalhekk l-istorja għandha tkun tifkira record ta' għemil il-bniedem, tal-ħidma u l-invenzjonijiet magħmula minnu, tal-prinċipji li bihom ġew determinati l-azzjonijiet tiegħu, tas-sura ta' gvern li kellu – monarkiku, republikan, demokratiku, dittatorjali, tal-progress li kiseħ matul iż-zminijiet, u tar-relazjonijiet bejn il-ġnus.

Iżda hawn niħthu għajnejna biex ma nħalltux l-istorja mas-socjologija, mal-filosofija u mal-poezija.

L-istorja ma turiniex kif inħollu l-problemi ta' żminijietna: dan xogħol is-soċjologu, li jistudja l-ekonomija tal-pajjiż; jagħmel statistiċi, u jiġbed konklużjonijiet mill-ligijiet li jmessu r-relazjonijiet bejn il-għaqdiet tan-nies.

Il-filosofu wkoll jistudja l-ligijiet generali; iżda mbagħad dmiru hu li jagħti tifsira raġunevoli tal-ħwejjeġ, għax għalih l-imghoddi mhuwiex hannieqa ta' grajjiet maħlulin minn kull irbit tal-ħajja, iżda huwa mera li fih jilmah x'kien li għaħal lin-nies jaħsbu mod u mhux iehor u jiffurmaw sistemi ta' tagħlim tajba jew ħżiena.

Il-poeta jew ir-rumanzier, għad li huwa wkoll isemmi fatti storiċi, il-għan ewlieni tiegħu mhuwiex li jniżżel il-grajjiet xotti xotti u jfissirhom, iżda li jagħti gost lill-qarrejja tiegħu; u għalhekk idahħal ħafna l-element tal-fantasija u ta' l-immaginazzjoni fid-deskriżjonijiet tiegħu.

X'tagħmel mela l-istorja u x'tgħallimhom lill-bnedmin?

L-ewwelnett l-istoriku jrid ifttex id-dokumenti: manuskritti li nkitbu fiż-żmien stess li fih saru l-grajjiet, kronaka, annali, bijografiji, *memoirs*, djarji, genealogiji, rapporti diplomatiċi, kitbiet fuq monumenti, eċċ.; fejn jista', għandu wkoll jieħu tagħrif dwar il-grajjiet minn għand in-nies li rawhom isiru b'għajnejhom. Barra minn dan, l-istoriku jrid ukoll iżomm quddiemu t-tradizzjonijiet mhux miktuba li waslulna minn fomm għal fomm, minn nisel għal iehor, aneddotti, *folklore*, u ħwejjeġ oħra li b'xi mod iġhinuh jagħmel kwadru kemm jista' jkun ġenwin ta' l-imghoddi.

Wara li jkollu f'idejh dan il-materjal kollu, irid jistudjah, u, biex jifhmu, jenħtiegħu qabel kollox jistħajjel lilu nnifsu jgħix fiż-żmien li saru l-grajjiet. Huwa m'għandux ifissirhom skond iċ-ċirkustanzi ta' żmien, u anqas jagħmel paraguni bejn l-imghoddi u llum, biex jeħodha kontra n-nies ta' dari għax ma kinux jaħsbuha bħalna. Min jagħmel hekk ikun jitqarraq u jqarraq, u l-istorja tikkundannah bħalma tikkundanna s-sistema hekk im-sejha *Whig interpretation of history*. Bid-dokumenti f'idejh, l-istoriku għandu jgħarbel jekk dawn ikunux ufficjali jew privati, awtentiċi, dubbjużi jew foloz; jara jekk kinux ġew miktuba taħt xi pressjoni, bħalma ġie li jiġri f'dokumenti ta' l-istat fi żmien ta' gwerra; u jfttex il-għejjun li minn-hom il-kittieb ikun kiseb it-tagħrif biex ħalla dawk id-dokumenti.

Minn dan jidher ċar, mela, illi l-kitba ta' l-istorja hija bħal att reliġjuż, tenħtieġ illi l-moħħ ikun safi minn kull preġudizju, u li l-qalb tkun ħielsa minn kull simpatija jew antipatija lejn persuna jew għaqda ta' nies jew ġens; fi kliem iehor, il-kittieb irid ikun imparzjali u għandu jibni l-imghoddi bil-għerf u bil-għaqal ħalli jagħti lill-qarrejja kwadru ċar kemm jista' jkun biex iġħallem is-sewwa u xejn ħlief is-sewwa.

Għalhekk hija tqila l-istorja, għax ix-xogħol tagħha jixbah lil dak ta'

l-imħallef li jrid jiġġudika l-imghoddi biex jagħti l-verdett lill-akkużat u jaqtagħlu s-sentenza li tkun tisthoqqlu u tixraqlu skond il-ħaq, ta' kundanna jekk ħati, ta' ħelsien jekk le.

L-istorja anqas ma għandha tinkiteb bi spirtu partigjan ta' nazjonalizmu żejjed li jgaghlek tara f'pajjiżek art aqwa f'kollox minn kull art oħra, u li fiħ ma ssib xejn x'tikkritika u x'tirraŋġa, filwaqt li tnissel mibegħda lejn artijiet u għus oħra.

Hekk ukoll l-istorja ma tistax tinkiteb bi spirtu partitarju li jpingi bl-iswed il-gvernijiet ta' l-imghoddi, inissel mibegħda bejn klassi u oħra, u jhegġeġ għall-vjolenza bħala mezz għar-rebħa tal-partit. Għall-kuntrarju, l-istorjografu għandu jgħallem illi d-drittijiet kostituzjonali, l-emanċipazzjoni ġenerali, is-servizzi soċjali mħumiex ħwejjeġ maħluqin f'daqqa qisu b'seher minn bniedem, partit jew gvem wieħed, iżda huma frott ta' siġra li nzerġhet mill-ġenerazjonijiet li għaddew, issaqviet mill-ġenerazjonijiet ta' wara, sakemm waslet ġenerazzjoni li setgħet taqta' u tistgħall il-frott tagħha. Irridu nkunu tassew supervi u qalbna ieb'sa biex ma naghirfux ix-xoġhol li ħadu ta' qabilna u ma nibqgħux nafuhulhom. L-istorja tgħallem illi għemil il-bniedem jagħti l-frott tiegħu bil-mod, u hekk kull ġenerazzjoni tqieghed saff ta' ġebel fuq ieħor fil-bini ta' dan il-palazz, id-dinja li ħalaq Alla. U hekk l-istorja teqred kull ambizzjoni personali u partigjana, u tnissel it-tama, mhux il-biża', fil-ġejjieni. Hiġa tgħallimna, li biex aħna wsalna fejn wasalna llum, missirijietna kellhom iħabbtu wiċċhom aktar minna ma' xkiel u twegħir aqwa minn tagħna, u għalhekk iġġagħalna mhux immaqdrhom u nisħtuhom, imma nibqgħu nafuhulhom u nistqarru b'qima illi l-ġid li ġiena fi žmienna nafuh lilhom b'xi mod.

Jalla dawġ li jiktbu l-istorja jagħirfu r-responsabilità tagħhom quddiem Alla u quddiem is-soċjetà u jzommu dejjem quddiem għajnejhom illi l-kitba ta' l-istorja huwa att qaddis, għax meta jiġu biex jiġġudikaw l-imghoddi jenħtieġ li ma jkollhomx għan ieħor ħlief dak li jgħallmu lil-bnedmin ta' llum kif għandhom iġhixu, u x'għandhom jagħmlu meta jsibu ruħhom fi-istess baħar li minnu għaddew missirijietna, halli b'hekk jiksbu riżq, ġid u hena għalihom u għal uliedhom.